

27 ta' Gunju, 1959

Inhalef:—

Onor. Dr. W. Harding, K.M., B.Litt., LL.D.

Il-Pulizija

versus

Garmela Galea

Habi ta' Twelid — Tarbija — “Child” — Art. 254 tal-Kodiċi Kriminali.

Il-ligi tikkontempla d-delitt ta' mara li tiled tarbija u tidjen bil-moħbi l-katavru tagħha, jew tagħmel minnha xort'ohra b'ez tfittez li taħbi t-twelid ta' dik it-tarbija.

Taht il-kelma “tarbija” — “child” — għandu jfithem anki “feto”, basta li jkun laħaq ha għal kollox l-għamla ta' bniedem. apparti dak li jgħri lil dan il-“feto” wara li jkun inħeba.

U ma hemm ebda raġuni b'ez wieħed jiddistingwi bejn katavru ta' tarbija li tkun twieldet haġja u katavru ta' tarbija li tkun twieldet mejta.

Hu veru li l-habi tat-tarbija jrid ikun minn kulhadd in ġenerali, u mhux minn xi individwu partikulari biss; u ma jrdx ikun momentaneu; imma lanqas irid ikun finali u permanenti b'mod assolut. Kollox jiddependi miċ-ċirkustanzi partikulari ta' kull każ, b'ez minnhom isir l-indaġni jekk l-imputata riedetx taħbi t-twelid tat-tarbija billi tiddisponi minnha segretament.

Il-Qorti:— Rat l-att tar-rinviju tal-Attorney General tat-13 ta' April 1959, tal-attijiet tal-kumpilazzjoni fi-ismijiet fuq imsemmija, sabiex il-Qorti Kriminali tal-Magistrati ta' Malta bhala Qorti ta' Ġudikatura Kriminali tiddeċidi fuq l-imputazzjoni talli f'Birkirkara, fix-xahar ta' Novembru 1958, meta twieldetilha tarbija, għamlet b'mod li bih fettċet li taħbi t-twelid ta' dik it-tarbija, kontra l-art. 254 tal-Kodiċi Kriminali (Kap. 12);

Rat l-attijiet tal-kumpilazzjoni fi-ismijiet fuq imsemmija;

Rat is-sentenza ta' dik il-Qorti tat-28 ta' April 1959, li biha sabet lill-imputata hatja fit-termini tal-akkuza, u kkundannatha sitt xhur prigunerija;

Rat ir-rikors li bih l-imputata appellat mis-sentenza fuq imsemmija, u talbet li tiġi revokata u li hi tiġi liberata;

Trattat l-appell;

Ikkunsidrat:

L-imputazzjoni hi taħt l-art. 254 Kod. Kriminali, li jgħid hekk:— "Jekk mara li tiled tarbija, billi tidfen bil-moħbi l-katavru tagħha jew tagħmel minnu xort'ohra tfit-tex li taħbi t-twelid ta' dik it-tarbija, tehel eċċ. eċċ.";

Fl-Annotazzjonijiet tal-Kodiċi Kriminali ma hemmx indikata l-origini ta' din id-dispożizzjoni. Id-dispożizzjoni immedjatament ta' qabilha, taħt l-istess sub-titolu, ġiet modellata fuq l-art. 394 tal-Codice delle Due Sicilie, imma ebda dispożizzjoni analoga għal dik tal-art. 254 fuq im-

semmi ma hemm f'dan il-Kodiċi. Aktarx li l-kompilaturi kellhom quddiemhom il-legislazzjoni ngliza. Hu ċert li minn xi osservazzjonijiet li hemm fir-Rapport ta' Andrew Jameson dwar il-Proġett tal-Kodiċi Kriminali, għalkemm mhux preċiżament għar-rigward ta' dan l-artikolu, imma ta' oħrajn "eiusdem generis", jidher li l-kompilaturi kienu preokkupati li jissalvagwardaw "inter alia" d-dispożizzjonijiet ta' l-Istat Ċivili, u riedu b'sanzjonijiet kriminali jirrafforzaw l-obligi relattivi. Hekk, għar-rigward tad-dispożizzjoni ta' dak li allura kien l-art. 233 (il-lum 261), Jameson qal (pp. 122-123 tar-Rapport):— "The provision in art. 233 savours of over-legislation, but may be necessary to enforce the civil law as to registration of births" U qabel p. 66, kien qal li:— "A wise administration may find it requisite to enforce the law of registration of births";

Dan ir-rifless hu ta' valur mhux dubju fi-interpretazzjoni u studju, jekk mhux ežegetiku, almenu etiologiku tal-art. 254 fuq imsemmi;

Id-difiża ssollewat bhala motivi ta' aggravju diversi mezzi defensjonali, li jeħtieġ li jigu eżaminati;

Intqal li l-kelma "child" fit-test ingliz ("tarbija" fit-test malti) ma tikkomprenidix "feto". F'dan il-każ prezenti si trattava ta' "feto" li kien wasal qrib it-tletin gimgha tal-gestazzjoni, li kien vjabili, għalkemm ma kienx vitali fis-sens li ma kellu qatt hajja extra-uterina ndipendenti, u l-mewt ta' dan il-"feto" ma kienetx ilha li avverat ruhha meta sar il-"parto"; intiża l-kelma "mewt" fis-sens ta' dak il-mument meta l-"feto" tilef il-kapaċità li jista' jkollu hajja ndipendenti extra-uterina;

Issa, jidher loġiku mix-xorta tad-dispożizzjoni kif fuq spjegata, indubbjament konnessa mad-dispożizzjonijiet tal-ligi ċivili dwar l-Istat Ċivili. illi, anki, se non altro, bil-kliem operattivi tal-artikolu "tfitte li taħbi t-twelid ta' dik it-tarbija", il-ġudikant jirrikorri għad-dispożizzjonijiet tal-Kodiċi Ċivili in materja, u żgur li l-attijiet tal-Istat Ċivili japplikaw f'każ ta' abort, kif kien dan il-każ, krimi-

nożament prokurat jew le (ara xhieda tal-Prof. Zammit fol. 25), fis-sens li ghandu jigi redatt att tat-twelid anki f'każ ta' "feto"; basta li dan ikun ha għal kollox il-ghamla ta' bniedem (art. 317(3) Kap. 23 Ediz. Riv.). Issa, mill-eżami "post mortem" kondott mit-tobba nominati għal hekk mill-Magistrat, u mill-viżjoni "ictu oculi" tal-fotografiji eżibiti, jirrizulta li dan il-"feto" kien assumu kompletament il-forma umana, apparti, s'intendi, dak li għara wara per opera ta' injoti, ċjoè l-amputazzjoni tal-arti inferjuri bi strument taljenti, u salvi xi leżjonijiet kagunati, aktarx minn xi animal, aktarx xi qattus, li kaxkar il-"feto" mnejn kien gie mitluq;

Fid-dikjarazzjoni tagħha, fol. 40, l-imputata stess qalet li t-tarbija, meta telqitha hi, kienet, biex wiehed juża kliemha stess, "shieh bis-saqajn ukoll". Għalhekk wiehed ghandu jikkonkjudi li fil-kelma "child", ossija "tarbija", ghandu jigi, għall-finijiet tal-art. 254 Kap. 12, komprijż il-każ attwali, ċjoè ta' "feto" li kien assumu għa kompletament il-forma umana;

Ma hemm ebda raguni lanqas li wiehed jiddistingwi bejn katavru ta' tarbija li tkun twieldet hajja u katavru ta' tarbija li tkun twieldet mejta. Il-ligi ċivili rilevanti għal dan il-każ ma tiddistingwix, għaliex anki fil-każ ta' "still born child" tehtieg dejjem ir-registrazzjoni;

Id-difiza rrilevat ukoll li ma hemmx fil-każ in ispeċje dik li fis-sistema ngliz tissejjah "secret dispositoin", ċjoè f'dan ir-reat li f'dak is-sistema jissejjah "Concealment of Birth" (ara Kenny, p. 145, 1945 edition). Ghandu jigi osservat, l-ewwelnett, illi l-ligi tagħna tuża l-kliem "by secretly burying, or otherwise disposing of the dead body of the child". Jidher loġiku li l-kelma "secretly" tigi nterpretata li tiggoverna anki l-kelma "disposing", u mhux biss il-kelma "burying"; fil-ligi ngliza, infatti, u fl-awturi, tintuża l-espressjoni "secret disposition";

Issa, hu veru li dan il-"concealment" għandu jkun, kif jingħad, "from the world in general", u mhux minn xi individwu partikulari biss (Kenny, loc. it.). Hu veru wkoll

li din id-“disposition” ma tridx tkun momentanea, b’hal meta t-tarbija tkun fuq is-sodda tal-mara u din tgħattiha momentaneament, b’xi dublett jew xi haġa oħra, biex għall-mument ma jarahiex pulizija li jkun qed jinvestiga l-każ (ara eżempju citat fi-Archbold, p. 997, para. 2609, 1959 edition). Izda lanqas hemm bżonn li tkun finali u permanenti f’sens assolut (ara Archbold, loc. cit., u ż-żewġ każi citati Rex v. Perry u Rex v. Goldthorpe);

Issa, f’dan il-każ, hemm dawn iċ-ċirkustanzi:—

1. L-imputata, mistoqsija minn hutha, ċaħdet li kienet twieldetilha tarbija. Din iċ-ċaħda, weheda, tal-volta ma kienetx tkun biżżejjed (R. v. Turner, 8 C. & P. 755); imma hemm anki dawn iċ-ċirkustanzi;

2. X’hin it-tarbija kienet fil-fliskatur tal-lavatory, l-imputata, “ex confessis”, għal darbtejn ippruvat bil-“flushing” tirrimwoviha;

3. Hi obliterated it-traċċi li setgħu jirrivellaw li si trattava mhux ta’ mara li kienet marret fil-lavatory għal bżonn naturali, imma halli tehles minn tarbija;

4. Meta ma rnexxielhiex tidisponi mit-tarbija fid-“drainage” tal-lavatory, hi hbietha wara t-“threeply” li kien hemm mal-ħajt fil-kuritur tal-“emergency exist”. li jkun imsakkar. Dan kien post li fih aktarx (kif indubbjament intendiet l-imputata) it-tarbija ma kienetx tinstab għal xi żmien, sakemm l-istess tarbija ssir irrikonoxxibbli, u sakemm isir irreperibbli minn wilidha;

Fil-każistika ngliza (ara Russell, On Crime, p. 656) gie ġudikat “secret disposition” il-fatt ta’ wahda li halliet il-katavru tat-tarbija fuq ħajt erbgha piedi u nofs għoli bil-beraħ bejn bitħa u għalqa, liema bitħa kienet ta’ hanut tax-xorb u aċċessibbli minn passagġ;

Kollox jiddependi, kif josserva r-Russell, miċ-ċirkustanzi partikulari ta’ kull każ (loc. cit., p. 656); u Lush J., fil-kawża R. v. Cook (1870), Cox 542, osserva li “all the

attendant circumstances must be taken into consideration". F'dan il-każ, il-kumpless tal-provi juri li l-imputata riedet taħbi t-twelid tat-tarbija billi tiddisponi minnha segretament, kif ghamlet;

Id-difiza ssollevat ukoll il-pont jekk lill-imputata ghandhiex tinghata l-iskużanti tad-disturb mentali, bħal fil-każ ta' infantiċidju. Hu ovvju, però, li l-gudikant ma jistax johloq il-liġi u jintroduci fiha dak li ma hemmx. Del resto, il-piena hi tali li turi "per sè" li l-leġislatur ga kkunsidra b'xi mod din iċ-ċirkustanza; u dippju hemm il-latitudini, biex tiġi adegwata l-piena minn każ għal każ;

Jista' anki jiġi osservat, minhabba xi riljevi oħra li saru mid-difiza, li, għalkemm hu veru li, mentri fil-gurisprudenza antika ngliża kien hemm dan ir-reat anki jekk si trattava ta' "foetus not bigger than a man's fingers but having the shape of a child", il-lum hemm il-"Birth and Death Registration Act, 1926", li ma jimponix ir-registrazzjoni meta l-"feto" jkun biss ta' tmienja u għoxrin ġimgha. Apparti li f'dan il-każ il-"feto" kien ta' tletin ġimgha, għandu jiġi osservat li fil-liġi tagħna dwar ir-registrazzjoni (il-liġi li għandha tiġi osservata) hu registrabbli l-abort ta' "feto" li jkun "completely assumed the human form", u għalhekk ma hemmx fil-liġi tagħna kwistjoni ta' limiti partikulari tad-durata ta' ġestazzjoni, imma biss ta' interpretazzjoni ta' dawn il-kliem;

Kwantu għall-invokata applikazzjoni tal-art. 23(1)(a) Kap. 12, din il-Qorti ma thossx li r-reat u i-ċirkustanzi tiegħu huma tali li jimmeritaw dak il-favur;

Kwantu għall-piena, din il-Qorti, in vista tal-informazzjoni mogħtija mid-difiza li żewġ l-imputata hu dispost jaħfrilha r-relazzjoni pekkaminuża li kellha, u tal-fatt li hemm tfa! tagħha legittimi li jattendu l-kuri ta' ommhom mill-aktar fis, u in vista tas-suspett, aċċennat mit-tobba fit-tarf tar-relazzjoni tagħhom fol. 22, li seta' kien hemm xi hadd li inċita lill-imputata bil-konnivenza tiegħu, jidhrilha li hu l-każ li tirriduci l-piena għall-minimum;

Għalhekk tiddeċidi;

Billi fil-meritu tiċhad l-appell u tikkonferma s-sentenza appellata; b'dan, però, li l-piena irrogata, f'lok għal sitt xhur, tkun għal erbgħa xhur.
